

عصر حاضر میں کشمیر میں فارسی ادب کی اہمیت

ڈاکٹر شبیر احمد وانی

شعبہ فارسی، کشمیر یونیورسٹی

ملخص

زبان کسی بھی قوم کی ترقی کا آئینہ دار ہوتی ہے۔ کہا جاتا ہے کہ اگر کسی قوم کی تہذیب و ثقافت کو مٹانا ہو تو اس قوم کی زبان کو ختم کیا جائے۔ انگریزی حکومت نے اس پالیسی کا عملی نمونہ پیش کیا۔ انہوں نے سب سے پہلے ہندوستان کی مقامی زبانوں کو منسوخ کر کے اپنی زبان رائج کی جس کا سب سے پہلا اور اہم نتیجہ یہ نکلا کہ ہندوستانی عوام تہذیب و ثقافت سے بیگانہ ہو کر اپنی شناخت کھو بیٹھی، یہی طرز عمل کشمیر میں بھی اختیار کیا گیا اور کشمیری اور فارسی زبانوں میں جو لسانیاتی رابطہ تھا وہ آہستہ آہستہ ختم ہوتا گیا۔ اس مقالے میں کشمیر میں فارسی کی اہمیت کو اجاگر کرنے کے لیے یہاں کے مختلف فارسی دستاویزات سے جدید موضوعات پر اقتباسات درج کیے ہیں تاکہ قارئین مشاہدہ کر سکیں کہ فارسی زبان کے جاننے والے نہ صرف ادب بلکہ سائنسی علوم پر بھی مکمل مہارت رکھتے تھے۔

کلیدی الفاظ: فارسی زبان، ادب، تہذیب، ثقافت، کشمیر، سائنس

☆☆☆

مقدمہ:

فارسی ان فراموش شدہ زبانوں میں ایک ایسی زبان ہے جو سلطان قطب الدین ایبک کی تخت نشینی یعنی ۶۰۰ھ/1203ء سے لیکر ۱۲۵۰ھ/1833ء تک کم سے کم ۶۳۰ سال سرکاری اور دفتری زبان رہی ہے۔ اگرچہ انگریزوں نے 1833ء میں انگریزی زبان کو سرکاری زبان کے طور پر نافذ کیا تاہم فارسی نے سات صدیوں میں جو نقوش یہاں کی سیاسی، سماجی، معاشرتی، مذہبی اور تہذیبی زندگی پر ثبت کیے تھے ان کو مٹانا ممکن نہیں تھا۔ ان سات صدیوں میں زندگی کے ہر پہلو

پر قلم اٹھانے کے لیے فارسی زبان کا ہی انتخاب کیا گیا۔ دور مملوکیہ کی علی بن حامد کا چچ نامہ، حسن نظامی کی تاج المآثر، منہاج سراج کی طبقات ناصری اور خلجی و تغلق دور کی ضیا الدین برنی کی تاریخ فیروز شاہی، امیر خسرو کی خزائن الفتوح کے علاوہ ان کی تاریخی مثنویوں کو اگر تاریخ سے جو کر دیا جاتا تو ہندوستانی مسلم حکمرانوں کا پہلا ہی باب گمنامی کے پردے میں چلا جاتا اور ہم ہندوستان کے دو سو سال کی تہذیبی، ثقافتی، سماجی، عملی، مذہبی اور معاشرت ورثے سے محروم ہو جاتے۔ اس زمانے میں فارسی میں سینکڑوں ایسی کتابیں لکھی گئیں جن میں لوگوں کا رہن سہن، مذہبی امور، تہوار، قدرتی حادثات، جغرافیہ، فقہ، تصوف، طب، ریاضی، ماحولیات غرض معاشرے کی زندگی کا ہر پہلو ہماری نظروں کے سامنے آتا ہے۔

مغل دور کو ہندوستان میں فارسی تہذیب و ثقافت کے لحاظ سے زرین دور کہا جاتا ہے۔ اس دور میں تاریخ اور تذکروں کے علاوہ مذہب، تصوف، لغت، سماجیات، معاشیات پر شاہکار کتابیں معرض وجود میں آئی ہیں۔ تاریخ میں گلبدن بیگم کا 'ہمایوں نامہ'، ابوالفضل کا 'اکبر نامہ' اور 'آئین اکبری'، عبدالقادر بدایونی کی 'منتخب التواریخ'، عبدالباقی نہاوندی کی 'مآثر رحیمی'، جہانگیری کی 'ترک جہانگیری'، میر تقاسم کی 'تاریخ فرشتہ'، محمد امین قزوینی اور عبدالحمید لاہوری کے 'پادشاہ نامے' اور محمد صالح کنبوہ کا 'عمل صالح' کے علاوہ تاریخ پر مبنی ایسی سینکڑوں کتابیں لکھی گئیں جن کے مطالعہ کے بغیر کوئی بھی تاریخ کا طالب علم ماضی سے واقفیت حاصل نہیں کر سکتا۔ جہاں تک تذکروں کا سوال ہے تو اس دور میں فارسی زبان میں فارسی شعرا کے احوال و کوائف پر ہاتھ سے لکھے گئے بہترین نسخے تحریر ہوئے جو نہ صرف اس دور کے شعرا کے ادبی محاسن، ان کی سیاسی، سماجی اور ذاتی زندگی کی ترجمانی کرتے ہیں بلکہ خطاطی (Calligraphy) کا بھی بہترین نمونہ پیش کرتے ہیں۔ مغل دور کے معروف تذکروں میں ہمیشہ بہار ازکشن چندا خلاص، 'شام غریبان' و 'گل رعنا' از کچھی نارائن شفق، 'کلمات الشعراء' از محمد افضل سرخوش، 'مرآة الخیال' از شیرخان لودی، 'سفینہ خوشگو' از بندر ابن داس خوشگو، 'مجمع النفائس' از سراج الدین علی خان آرزو، 'ریاض الاشعر' از علی قلی خان والہ داغستانی، 'مردم دیدہ' از ملا عبدالحکیم، 'تذکرہ حسینی' از میر حسین دوست، علی ابراہیم خان خلیل کے

’خلاصۃ الکلام‘، گلزار ابراہیم و صحف ابراہیم اور میر غلام علی آزاد بلگرامی کے ’تذکرے خزانہ عامرہ‘، ’سرو آزاد اور بیضا‘ کے نام لیے جاسکتے ہیں۔

اسلام کی ترویج و اشاعت کے لیے فارسی زبان کا کردار ناقابل فراموش ہے۔ ہندوستان کے اکثر علمائے عظام اور صوفیاء کرام نے فارسی زبان کو ہی اپنی تفسیروں، تحریروں اور تقریروں کا وسیلہ بنایا۔ مملوکیہ دور میں مرتب کیے گئے دلیل العارفین اور ’فوائد السالکین‘ (خواجہ معین الدین چشتی اور خواجہ قطب الدین بختیار کاکی کے ملفوظات) اور خلجی و تغلق دور میں ’فوائد الفوائد‘ اور ’فضل الفوائد‘ (حضرت نظام الدین کے ملفوظات) اور اسی طرح کی دوسری تصانیف طالبان کے لیے ہمیشہ سے ہدایت کا سرچشمہ رہی ہیں۔ تغلق دور میں ہمیں نہ فقط تفسیر، فقہ اور دوسرے علوم اسلامیہ پر تفسیر تا تاریخی، فقہ فیروز شاہی، فتاویٰ قرآنی، فتاویٰ تاریخی، فتاویٰ جہانداری، صحیفہ نعت محمدی، سیر الاولیاء وغیرہ جیسی تالیفات ملتی ہیں، بلکہ علم طب پر شفاء الخالی، تشریح البدن پر جزئیات و کلیات، نجوم پر دلائل فیروز شاہی اور موسیقی پر غنیۃ المہیہ اور کنز التحف جیسے کارنامے بھی انجام پائے ہیں۔

مغلیہ دور میں امام ربانی شیخ احمد سرہندی مجدد الف ثانی کے رسائل اور مکتوبات کے مجموعے علم و حکمت کے ذخائر ہیں۔ شیخ عبدالحق محدث دہلوی کی معروف تالیفات مدارج النبوة اور ’جذب القلوب فی دیار الخبیب‘ اسلامی تاریخ و تمدن کا نمونہ ہے شاہ ولی اللہ دہلوی نے کلام پاک کا فارسی میں ترجمہ کیا اور مؤطا امام مالک کی ’المصطفیٰ‘ کے نام سے شرح بھی لکھی۔ اس عہد کا ایک کارنامہ ’فتاویٰ عالمگیری‘ ہے جو برصغیر میں فقہ کی ایک اہم کتاب مانی جاتی ہے۔

اصل موضوع:

کشمیر کو فارسی زبان سے گہری وابستگی رہی ہے اگرچہ کشمیر اور ایران کے مابین اشاعت اسلام سے قبل بھی روابط رہے ہیں تاہم حضرت سید شرف الدین عبدالرحمن معروف بہ بلبل شاہ ترکستانی (متوفی ۷۲۷ھ) حضرت سید جلال الدین بخاری مخدوم جہانگیر جہانگشت (متوفی ۸۵ھ) اور حضرت میر سید علی ہمدانی معروف بہ شاہ ہمدان (متوفی ۸۶ھ) جیسی شخصیتوں نے کشمیر میں اشاعت اسلام کے ساتھ ساتھ فارسی زبان و ادب اور ایرانی تہذیب و

تہذیب کو بھی خاصہ رواج دیا۔ شاہ ہمدانؒ ایسے سات سو رفقاء کے ساتھ وارد کشمیر ہوئے جو نہ صرف کشمیر میں فارسی زبان و ادب کی گسترش کا سبب بنے بلکہ انہوں نے ایک نئی تہذیب و تمدن و نئے علوم و فنون بھی متعارف کرائے، جس کے نتیجے میں کشمیر حقیقی معنوں میں ایران صغیر بن گیا۔ یہاں بھی بڑے بڑے شعرا، ادیب اور مؤرخ پیدا ہوئے۔ شہمیری دور میں جو مختلف النوع تالیفات وجود میں آئی ہیں ان میں ملا احمد کی فتاویٰ شہابی، شہاب الدین بن عبدالکریم کی شفا الامراض، سلطان زین العابدین کی شکایات اور آتش بازی، منصور بن احمد کی کفایہ منصور، سید حسین بیہقی کی ہدایت الاعلیٰ، سید علی محمد کی تاریخ کشمیر، قاضی ابراہیم کی تاریخ قلمرو کشمیر اور مرزا حیدر دوغلت کی تاریخ رشیدی قابل ذکر ہیں۔ جیسا کہ ان کے نام ہی سے معلوم ہوتا ہے کہ یہ مختلف موضوعات پر لکھی گئی ہیں جن میں تاریخ کے علاوہ طب، مذہب، تصوف اور کشمیر میں آتش بازی کی روایت پر قلم اٹھایا گیا ہے۔ اسی طرح چک دور میں لکھی جانے والی کتابوں میں سید علی ماگرے کی تاریخ کشمیر کے علاوہ شرح صحیح بخاری، تہذیب المجالس، ورد المریدین، دستور السالکین، تذکرۃ العارفین، راحت الطالبین، چلچلتہ العارفین اور رموز الطالبین جیسے کارنامے تحریر ہوئے۔

فارسی زبان و ادب کے لحاظ سے مغلوں کے مرکزی دربار نے جہاں پورے ایشیا پر اپنے اثرات مرتب کیے وہاں کشمیر بھی اس سے متاثر ہوئے بغیر نہ رہ سکا۔ کشمیر میں تاریخ نویسی کے بعد مذہب اور تصوف پر زیادہ تصانیف ملتی ہیں اس دور میں تو ایک طرف علوم اسلامیہ اور تصوف سے متعلق شرح صحیح بخاری، کنز الجواہر، تنبیہ القلوب، راحت القلوب، مرآة الغیوب، ربیعی نامہ، دبستان مذاہب، اسرار الابرار، نور نامہ، بحر العرفان، خوارق السالکین، فتوحات الکبریٰ اور عین العرفان لکھی گئی تو دوسری طرف تاریخ حیدر ملک، بہارستان شاہی، طبقات شاہجہانی، تاریخ اعظمی، تاریخ حسن، منتخب التواریخ، مجموعۃ التواریخ، تاریخ کبیر اور گوہر عالم جیسی مشہور و معروف تاریخیں رشیدہ تحریر میں لائی گئیں۔ جیسا کہ ذکر ہوا ہے کہ یہ تمام تصانیف نہ صرف تاریخ کے ساتھ ساتھ اپنے زمانے کی تہذیبی اور ثقافتی زندگی کا بھی آئینہ دار ہوتی ہیں بلکہ طب، جغرافیہ، نجوم اور فلکیاتی علوم کا بھی ذخیرہ اپنے اندر سموئی ہوئی ہیں۔ مثال کے طور پر پیر غلام حسن نے اپنی تاریخ حسن میں

فلکیات کے موضوع پر اس طرح روشنی ڈالی ہے۔

”بدانکہ کہ ہفت آسمان متضمن است بر چند طبقہ دیگر و جملہ آن منقسم است بر سه قسم۔ قسم اول۔ فلک حاوی یعنی وی محیط می باشد و مرکز او کرہ زمین است۔ قسم دوم محیط است بر عالم اما زمین مرکز او نیست و آنرا فلک الخارج المركز می نامند۔ قسم سوم فلک التدویر نام کرده اند و آن محیط عالم نیست بلکہ در ضمن فلک واقع است در وسط مخصوص بالجملہ ہر طبقہ فلک می نامند مجازاً و جملہ این ہا موسوم اند بہ فلک کلی و فلک ہشتم و نهم غیر این ہا است۔ بدانکہ کہ در ضمن فلک کلی کہ طبقات دیگر مرکز اند ہر یک را گردش خود مختلف دارد و گردش تمامی آسمانہا بمانند رحی باشد یعنی مثل آسیا بر سر ما می گردد و یا دولابی کی مانند دولاب حرکت کنند و یا حمانلی حرکت رحوی بنظر سکان تحت اقطاب بود و حرکت دولابی نظر سکان خط استوا و حرکت حمایلی نظر سکان اقلیم متوسط این دو سمت“۔

اس کے بعد مؤرخ حسن نے تمام نوآسمانوں کے نام اور ان کی مدت گردش بھی بتائی ہے۔ جیسے ”آسمان اول کی آنرا آسمان دنیا و فلک القمر میگویند در یک ماہ دورہ تمام می کنند۔ دوم فلک العطار د۔ الخ، آسمان ہشتم کہ آنرا فلک البروج و فلک الثوابت و بقول اہل شرع کرسی خوانند در سی و شش ہزار سال دورہ تمام می کند و تمامی ستارہ غیر از سبعمہ سیارہ در این ثابت اند۔ حکما این فلک را

دوازده حصہ متساوی کردہ اند و آن را دوازده برج می نامند ،
 طول ہمہ برج بسمت شمال و جنوب باشد و عرض آنها بہ
 ناحیہ مشرق و مغرب یعنی از قطب شمالی تا قطب جنوبی
 راستار است ہر برج رسیدہ بمشابہ فاشمہای خربوزہ۔ پس ہر
 برجی بہ سی قسم متقسم می شود و ہر قسم را درجہ می
 خوانند۔ پس فلک البروج سی صد و شصت درجہ باشد و در
 ہر برجی از اجتماع چند ستارہ شکلی از اشکال واقع است آن
 برج بہمان شکلی مسمی شد چون حمل، سور، جوزا،
 سرطان، اسد، سنبلہ، میزان، اقرب، قوس، جدی
 دلو، حوت۔ آسمان نہم مسمی است بفلک الافلاک و فلک
 الاطلس و فلک الاعظم و حرکت وی بر خلاف آسمان ہای
 دیگر است در این فلک ہیچ ستارہ نیست لہذا آن را اطلس
 خوانند“۔

اس عبارت کو پڑھ کر انسان اندازہ لگا سکتا ہے کہ فارسی میں لکھی گئی تواریخ کا دائرہ کار
 کس قدر وسیع اور کشادہ ہے۔

کشمیر کے فارسی زبان و ادب میں معلومات کا ایک پیش بہا ذخیرہ موجود ہے ماضی کے
 کشمیر کی حالت و وضعیت اور حدود کے بارے میں جانتا کسی بھی طالب علم کے لیے دلچسپی سے خالی
 نہیں ہے دیکھیے کہ پنڈت بیربل کا چرونے کس طرح ماضی کے کشمیر کی حدود کا تعین کیا ہے۔

”کشمیر جنت نظیر مطابق حساب ہئیات از جملہ اقلیم
 چہار میست و عرضہ آن طولانیست بدین موجب از حد
 شرقی تا جانب غربی چہل فرسنگ و از حد جنوبی تا طرف
 شمالی بیست و پنج فرسنگ و از جمیع جوانب خوفناک

مشملمبر جبال و کوهستان و مغاک، جنوبش بجانب ہند
واقعت و کوه شمال بصوب بدخشان و خراسان و سمت
غربش بنواحی مواضعی کہ محل اقامت افغانہ است و
طرف شرقش بمبادی اراضی تبت متصل،^۲۔

کشمیر کے نام اور اس کی آبادکاری کے بارے میں کئی قصے بیان کیے جاتے ہیں ان میں
سے جو بات کشمیر کے معتبر اسناد سے نقل ہوئی ہے اس کو نارائن کول عاجز نے کچھ یوں بیان کیا ہے۔

”نام کشمیر سستی سر و وجہ تسمیہ این است، پاربتی کہ
زن مہادیو است سستی ہم نام دارد از کوه ہماچل بعرضہ
ظہور آمد و کوه ہماچل کوہ پیست کہ میوستہ مملو از
برف باشد --- از آنجا آب برف و باران در میان جبال جمع
می شد و محل انفجار نداشت، کل زمین کشمیر مشابہ
تالابی می نمود۔ سستی اکثر و اغلب در این تالاب سیر
میکرد بنا بر آن نسبت بہ سستی سر موسوم گردند^۳۔

عاجز (اگرچہ اس کا ماخذ کلہن کی راج ترنگنی ہے) نے کشمیر کے متعلق جو حیرت انگیز اور
قابل تحقیق بات لکھی ہے وہ یہ کہ وہاں جلدیو کے نام سے ایک خوفناک دیور ہتا تھا جو خلق خدا کو آزار
پہنچاتا تھا یہاں تک کہ $(306152000) = 1836912000$ سال اسی طرح گزر گئے۔ جس کی
تفصیل عاجز نے یوں لکھی ہے۔

”تاشش منوتر کہ ہر منوتری ہفتاد و یک دور چہار جوگ
است۔ ست جوگ، ترتیا جوگ، دوایر جوگ، کلجوگ
یعنی چون این چہار جوگ کہ مجموع آن چہل و سہ لک و
دوازده ہزار سال (۲۳۱۲۰۰۰) است۔ بدین تفصیل کہ
ست جوگ ہفده لک و بیست ہزار سال، ترتیا جگ دوازده

لك و نود و شش هزار سال ، دواير جگ هشت لك و شصت و چهار هزار سال ، كلجوگ چهار لك و سى و دو هزار سال ، هفتاد و يك بار ميگذرد۔ يك منوتر كه عبارت است از زوال سلطنت بادشاه بهشت اتفاق مى افتد۔ بهمين منوال چهارده منوتر مقتضى گردد ، يك روز عمر از عمر برهمن به آخر ميرسد۔ دانشوران هند شب آن روز را كلپانت مى نامند “۴۔

ساتويں منوتر کے آغاز ميں برهمن کا پسر زاده جس کا نام كشب رگهبر تھا يهاں معابد و صوامع اور عابدوں كى زيارت كے ليے آتا ہے اس جگه كى ويرانى كے بارے ميں معلوم كرنے پر اسے جلد يوكى ظلم و زيادتى كا پتہ چلتا ہے۔ يہ خبر سن كر كشب رگهبر كے دل ميں خلق خدا كے ليے ہمدردى پيدا ہوتى اور وہ جلد يوكے شر سے نجات دلانے كے ليے نوبدن كے علاقے ميں ہزار سال تك عبادت كرتے رہے پھر ان كى دعا قبول ہوئى اور مہاديو و بون و برهمن كے حكم سے سو سال تك جلد يوكے سے لڑتے رہے ليكن چونكہ وہ پانى ميں پناہ ليتا تھا اس ليے كاميابى نہ ملنى پھر ان كو يہ خيال آيا كہ جب تك پانى كو نہ نكالا جائے تب تك جلد يوكے پر غلبہ پانا ناممكن ہے اس ليے كشب رگهبر كے صلاح سو دشمن چكرنے بارہمولہ كے نواح ميں سدراہ كوہ كو اٹھا ليا اور پانى باہر نكل گيا اور زمين كى سطح نمودار ہوئى اس اور جلد يوكا خاتمہ ہوا اور كشب رگهبر نے اسى وادى كو اپنا مسكن بنا ليا اسى كے نام پر اس كا نام كشب مر اور پھر كشمير پڑ گيا۔

” بعد از آن ستنى سر به كشب مر موسوم گرديد و بمرور از منہ و تغير السنہ كشب مر كشمير شد ۔ بزعم مسره دانشوران اهل هند از هفتم منوتر بيست و هشت در گذشت و چهل و سه دور باقى مانده ، ۵۔“

اگر چہ يہ ليك فرضى کہانى معلوم ہوتى ہے تاہم وادى كشمير كى آبادكارى كے بارے ميں يہى کہانى سينہ بہ سينہ چلى آرہى ہے اور آج بھى سن رسيدہ لوگوں كى زبان زدہ ہے۔

زمانہ قدیم سے ہی کشمیر کے عجائبات مشہور ہیں جن میں سے وہاں کے عبادت خانے، نہریں، حوض جنگل، وادیاں اور چشموں کے بارے میں بہت ہی تعجب آور اور خارج العقل واقعات درج ہوئے ہیں مثلاً خواجہ محمد اعظم ایک چشمہ کے بارے میں لکھتے ہیں۔

”در موضع کرمشور پر گنہ یچھ چشمہ ایست نزدیک تارسر و مار سردو حوض بزرگست قریب بتلاب عمقش کسی نمی داند و می گویند کہ در آغاز اردی بهشت کہ ہنگام زراعت است در زمان سابق مردم با اسباب ساز و سرود در آنجا رفتہ بمداحی چشمہ می پرداختند، گوسفندی قربان نموده طعامی ترتیب میدادند بعد فراغ از تناول طعام آب از چشمہ طلب می نمودند در عین استدعا آب جریان می یافت ہر گاہ از آب مستغنی می شدند باز همان دستور رفتہ می گفتند کہ آب کافی است آن چشمہ سختی میگردد۔ این و حوض کہ مذکور شد از عجائب روزگار است بالای کوه واقع اند“۔

اسلام کی اشاعت کے بعد وادی کشمیر صوفیوں کا مسکن رہی ہے جیسا کی ذکر ہوا ہے کہ دوسرے ممالک سے صوفیائے کرام و علمائے عظام نے کشمیر میں سکونت اختیار کی جن کی تربیت کے سبب یہاں بھی بلند پایہ صوفی پیدا ہوئے جنہوں نے شریعت، معرفت، طریقت اور دیگر اسلامی تعلیمات کو لوگوں تک پہنچانے کے لیے فارسی زبان کے ہی وسیلہ بنایا۔ اس سلسلے میں اگرچہ بہت سی تالیفات کا نام لیا جاسکتا ہے لیکن ملا حسن فانی سے منسوب ’دبستان المذہب‘ ایک حیرت انگیز کارنامہ ہے جس میں مختلف مذاہب کے بارہ گروہوں کے عقاید پر فلسفیانہ اور مدلل بحث ملتی ہے جیسے کہ امور شرعی کی اصل حقیقت اور فلسفہ کے بارے میں بیان کرتے ہیں۔

”محققین صوفیہ گفتہ اند کہ ہر امری از امور شرعی روزہ

داشتن اشارت است بطہارت درون و رویت ہلال دیدن
 ابروی مرشد کامل و عید معرفت اللہ - روزہ را سہ درجہ
 است، درجہ اول نگاہ داشتن بطن و فرج است از نا شائستہ
 -درجہ دوم نگاہ داشتن جوارح است از اقوال و افعال نا
 شائستہ، درجہ سوم نگاہ داشتن دل است از غیر حق،
 قربانی کردن اشارت است بکشتن نفس بہیمی،“۷-

اسلاف کی سرگزشت، وینیات اور تصوف پر تالیف کی گئی کتابیں ہماری علمی وراثت
 ہے جس سے آشنا ہوئے بغیر اس کی حفاظت ممکن نہیں اس نقطہ نظر سے موجودہ دور میں فارسی زبان
 کی اہمیت اور بھی بڑھ جاتی ہے۔ کشمیر کی فارسی تاریخوں میں بزرگوں کے متعلق عجیب و غریب
 واقعات ملتے ہیں جو ہمیں فارسی ماخذوں کے علاوہ کہیں نہیں ملتے مثلاً کشمیر کے پہلے مبلغ اسلام
 شرف الدین بلبل کے بارے میں تاریخ کبیر میں ہے کہ:

”روزی جناب سید جانب عید گاہ بر آمدند ہر گیاہی
 کہ در دشت بود بخدمت حضرت سید سلام میگرد و
 شیری از آن میدان هویدا گشت و نزدیک آمد و حضرت
 سید در گوش آن شیر حرفی خواند بعد از آن شیر در
 مسکن حضرت سید آمد و کسی را رنجی نرسانیدی و
 سر خود را زیر پای حضرت سید گذاشتی، ہر چند کہ آن
 شیر آدمی نبود اما از حق غافل نبود و آدمیت بہم
 رسانیدہ در سلك آدمیان منسلک گشت“۸-

اگر ہم فارسی تصانیف کا بغور مطالعہ کریں تو ہمیں معلوم ہوتا ہے کہ مغرب میں علوم کے
 جن مختلف شعبوں میں آج تحقیق ہو رہی ہے ان کا ماخذ یہی فارسی یا عربی تصانیف ہے طب میں ابھی
 بھی ابن سینا کی ’قانون‘ علم طب ام میں الکتاب کی حیثیت رکھتی ہے۔ کشمیر کے فارسی دانان نے بھی

جدید موضوعات پر مستقل دستاویزات لکھے ہیں جیسے طب کے میدان میں بیاض طب از حکیم مبارک شاہ کشمیری، درامراض راس از حکیم محمد و حکیم جعفر، مفتاح لمشکلات از ہری رام خرد اور اس قبیل کے بہت سے قلمی نسخے موجود ہیں۔ اسی طرح رسالنگ کے بارے میں میر عبداللہ نے گل کشتی لکھی۔ علم پیش بینی (Forecast) اور پتھروں کی ساخت پر محمد بن مسعود المسعودی زواری کشمیری نے جواہر نامہ لکھا۔ اس کے علاوہ ہندوق سازی، فن تیر اندازی، موسیقی، علم نجوم کے مختلف درجات، حیاتیات اور اس کے ساتھ ساتھ بے شمار علوم و فنون پر پیش بہا خزانے قلمی نسخوں کی شکل میں موجود ہیں۔ ان تمام نسخوں میں مذکورہ علوم و فنون پر تفصیلی بحث موجود ہے جن سے موجودہ دور میں تحقیق کی نئی راہیں کھل سکتی ہیں۔ مختلف علون و فنون میں مستقل کتب کے علاوہ مورخوں نے تاریخ کے علاوہ دوسرے علوم میں بھی مہارت کا ثبوت دیا ہے جیسا کہ دیوان کرپارام نے اپنی تاریخ ’گلزار کشمیر‘ میں تاریخ کے علاوہ جغرافیہ، معاشیات کے ساتھ ساتھ پھولوں، پھلوں، پیڑ پودوں، جڑی بوٹیوں، درختوں اور مسالہ جات کے طبی فوائد بھی بیان کیے ہیں مثلاً خر بوزہ کے بیج کے بارے میں لکھتے ہیں۔

’گرم و تر مفتوح سدہ جگر و مدر بول و شیر و منقی مجاری
گردہ و مٹانہ و رافع تشنگی و خشونت حلق و حنجرہ سینہ
و محلل اورام حادہ و اعضای باطنی و جہتہ سرفہ گرم و
تیہاء حادہ و محرکہ و درد سینہ و ورم جگر نافع‘⁹

اس کے علاوہ بھی اس موضوع پر اخلاقی پس منظر کے حوالے سے قلم اٹھایا جا سکتا ہے۔ کشمیر میں کئی ایسے نامور شاعر گزرے ہیں جنہوں نے شعر میں اخلاقیات کے موضوع کو بیان کیا ہے۔ کشمیر کی خاک سے شیخ یعقوب صرّی، ملا حسن فانی، غنی کشمیری، مرزا اکمل، جو یا، بینش، توفیق، پنڈت ست رام بقا، پنڈت گوپال کول، پنڈت ٹیکا رام آخون جیسے باوقار شاعر پیدا ہوئے جنہوں نے اپنے اشعار میں اخلاق کے انمول موتی پروئے ہیں۔ میرا موضوع اگرچہ تاریخ، طب یا جغرافیہ نہیں ہے تاہم موجودہ دور میں کشمیر میں فارسی زبان کی اہمیت کو اجاگر کرنے کے لیے ان مثالوں کا سہارا لینا ناگزیر ہے۔ آج کل جو ہمارے معاشرے میں اخلاق کا فقدان ہے اس کا واحد

حل یہی ہے کہ نوجوان نسل کو اسلاف کے کارناموں اور اخلاقی اقدار سے روشناس کرایا جائے جس کا سب سے بڑا ذخیرہ فارسی زبان میں موجود ہے۔ ہمارے ثقافتی ورثے کی بنیادیں فارسی زبان سے جڑی ہوئی ہیں جس زبان کی جڑیں ماضی میں اتنی گہری اور شاخیں اتنی تنوع مند ہو اس زبان کی اہمیت سے کیسے انکار کیا جاسکتا ہے۔ فارسی سے نابلد شخص تاج محل، لال قلعے، مساجد، اولیاء کے مزارات کی اہمیت سے کیسے واقف ہو سکتا ہے۔ کوئی انسان فارسی سے نا آشنا رہ کر کیسے اپنے اسلاف کے کارناموں کی داد دے سکتا ہے۔ کیسے ایک مسلمان فارسی جانے بغیر ہندوستان بالخصوص کشمیر کے مذہبی دستاویزات سے استغفادہ کر سکتا ہے۔ فارسی کے بغیر کیسے ممکن ہے کہ اپنی قوم و ملت کے سیاسی، سماجی، اقتصادی، معاشرتی اور معاشی حالات سے آگاہی حاصل کی جائے۔ موجودہ زمانے میں بھی کشمیر میں بیچ نامے اور نکاح نامے فارسی میں ہی ہوتے ہیں۔ بعض مقامات پر ذکر و اذکار، دعاؤں اور خطبات کا کچھ حصہ فارسی زبان میں ہی ہوتا ہے۔ کشمیر میں آج بھی فارسی کے مقولے اور محاورے بزرگوں کی زبان زدہ عام ہیں۔ مساجد درگا ہوں، باغات، مزاروں اور پرانی عمارتوں کے دروازوں اور کتبوں پر ان کے متعلق فارسی زبان ہی میں عبارات لکھی گئی ہیں جن کو سمجھنے بغیر کوئی بھی انسان اپنی قوم اور وطن کے ماضی سے بہرہ ور نہیں ہو سکتا۔

نتیجہ گیری:

خلاصہ کے طور پر ہم یہ کہہ سکتے ہیں کہ فارسی زبان و ادب میں ایسے بیش بہا خزانے موجود ہیں جن تک رسائی حاصل کرنے کے لیے اس زبان سے آشنائی لازمی جز ہے۔ کشمیر کے فارسی ادب میں اسلامیات، تصوف، اخلاق، فلسفہ، منطق، طب، کیمسٹری، نفسیات، سیاست، جنگ، علم نباتات، علم ورزش، علم موسیقی، تاریخ اور جغرافیہ جیسے موضوعات پر لکھے گئے دستاویزات تب تک کارآمد نہیں ہو سکتے جب تک اس کے وسیلہ اظہار سے واقفیت نہ ہو۔ فارسی زبان و ادب سے دوری اختیار کرنے کے جو سنگین نتائج برآمد ہوئے اور جو نقصان ہماری تہذیب کو ہوا ہے اور ہو رہا ہے اس کی تلافی ممکن نہیں اس لیے ہم کہہ سکتے ہیں کہ اپنے ماضی کی شناخت، ورثے کی حفاظت اور اپنے اسلاف کے افکار کو زندہ رکھنے کے لیے ہماری فارسی سے وابستگی ناگزیر ہے۔

منابع و ماخذ:

۱- پیر غلام حسن کھو بیہامی، تاریخ حسن، شیخ غلام محمد اینڈ سنز، مائسمہ بازار سرینگر کشمیر، تاریخ اشاعت نامعلوم، ج اول، ص ۱۴-۱۷

۲- کاجرو، پنڈت بیریل، مجموعۃ التوارخ، قلمی، سلیمان کلکیشن نمبر شمارہ ۶۵۷/۳۵، مولانا آزاد لائبریری، علی گڑھ مسلم یونیورسٹی، علی گڑھ، ورق ۶ ب

۳- عاجز، نارائن کول، منتخب التوارخ معروف بہ تاریخ کشمیر، قلمی، سبحان اللہ کلکیشن نمبر شمارہ ۹۵۴/۱۳، مولانا آزاد لائبریری، علی گڑھ مسلم یونیورسٹی، علی گڑھ، ورق ۵ الف، ب

۴- ایضاً----- ورق ۶ ب

۵- ایضاً----- ورق ۷ ب، ۸ الف

۶- خواجہ محمد اعظم دیدہ مری، واقعات کشمیر، غلام محمد نور محمد، امیر اکدل سرینگر، تاریخ اشاعت نامعلوم، ص ۲۶۷

۷- فانی، شیخ محسن، دیستان المذاہب، بندر معمرہ ممبئی، ۱۲۶۲ھ، ص ۳۲۰

۸- مسکین، حاجی محی الدین، تاریخ کبیر کشمیر موسوم بہ تحائف الابرار فی ذکر اولیاء الاخیار، سورج پکاش امرتسر

۱۳۲۱ھ، ص ۷

۹- دیوان کرپارام، گلزار کشمیر، باہتمام سید جوادی علی شاہ، مطبع کوہ نور لاہور، ۱۸۷۷ء، ص ۳۱۲